

L-Argentier Tarċisju Cassar

minn Lino Psaila

Sa mill-ibgħad żminijiet ir-raħal tagħna kellu personagġi distinti li għamlu isem, kemm għalihom, għal raħalhom u għal Malta. Dawn in-nies kienu minn kull qasam tas-soċjetà, kemm dak politiku, edukattiv, mużikali, reliġjuż, u militari. Kien hemm oħrajn ta' isem f'oqsma oħra bħall-interzjatur Mosè Dalmas, il-kittieb Trevor Żahra, l-għalliem Dun Ġwann Tabone u bosta oħrajn.

Inkitbu volumi sħaħ dwar Karlu Diacono, Klement Tabone, Mikiel Cachia, Anġlu Gatt, l-isqfijiet Anton Żahra u Emmanuel Gerada, saru elogġi kbar dwar hidmet dawn in-nies, u reġgħu nkitbu vrus twal dwarhom. Ghaddew is-snin u isimhom baqa' mmortali, u ġew imfakkra wkoll billi ssemmev toroq għalihom.

U jien x'nista' nżid ma' kitbet dawn il-ġganti? Xejn.

Dlonk ġa moħħi feġġew żewġ personagġi, esperti fil-qasam tagħhom. Il-professur Grazio Falzon, jew aħjar kif dejjem riedni nsejjaħlu Grezzju tal-Ġinwiza, l-eżiljat fil Mid-West Amerikan, kittieb u professur f'żewġ Universitajiet Amerikani u l-argentier Tarċisju Cassar li halliena f'it ilu.

Għazilt li nikteb dwar Tarċisju, (għal raġuni partikulari li tkunu tafuha lejn it-tmien). Persunaġġ abbli u ta' hila kbira f'sengħatu magħruf sew f'Malta u Għawdex kif ukoll barra minn xtutna fejn kien ġie kummissjonat biex iwettaq xi xogħlijiet kif se naraw 'il quddiem.

Tarċisju tweled nhar it-18 ta' Frar 1934, missieru Wenzu Cassar kien Żejtuni u ommu, Maria Adeodata Magro kienet Qrendija. Wenzu flimkien ma' martu kienu joqoġhdu l-Gwiedi, fi Triq Sant'Anġlu fejn kellu l-hanut ta' landier. Izda ġara li meta qorob iż-żmien li jitwield Tarċisju, Maria, talbet lil żewġha biex jehodha għand ommha biex ikollha l-wens tagħha fil-hin tal-hlas, esperjenza li qatt ma kienet għadha għaddiet minna. Wenzu ma sab l-ebda oġġezzjoni

ghal dan u ha lil martu ghand ommha fejn ftit wara tweled Ċisju li l-ewwel ftit ġimġhat ta' hajtu ghamilhom il-Qrendi.

Maria flimkien ma' binha reġġu lura z-Żejtun fi Triq Sant' Anġlu, fejn rabbietu bl-akbar ghozza. Ċisju beda jitfarfar u kull hin kien ikun il-hanut ta' missieru josservah waqt ix-xogħol tiegħu u jdejh jikluh biex jaqbad martell u jtektek bħalma kien jagħmel missieru, li kellu jhabbatha ma' landiera oħra ta' zmienu, imxerdin mar-raħal, bħalma kienu: Kallusu, Ċikku n-Nanna, Giża, il-Kansu u Salvu Portelli.

Wenzu, bħal kull missier iehor, dejjem bix-xewqa li ibnu jaqbad il-linja tiegħu, u minn età zġhira ħafna kien iħalli lil Ċisju jirribatti xi biċċa landa, u ċ-ċkejken kien jobdi lil missieru, iżda għajnejh kien jitfagħhom l-aktar fuq xi affarijiet tal-fidda li Wenzu kien ikollu biex isewwi. Tant laqtitu din il-fidda li minn età ċkejknha ħafna qabad iħoss xi disinji u kien jippruvahom fuq il-landa. Missieru dan innutah u beda jagħti iżjed attenzjoni lil ibnu speċjalment f'dik li hija teknika ta' tghawwiġ u brim tal-materjal, li kollox kien irid isir bl-idejn. Dak iż-żmien ma kienx hawn magni u apparat sofistikat bħal-lum.

Ċisju kompli tħarreġ taħt il-harsien ta' missieru biss u ebda mgħallem iehor, u meta ra dik il-ħeġġa u ħila, Wenzu feraħ, u għalkemm ibnu kien għadu zġhir, kull kummissjoni tal-fidda li kienet tidhol kien iħalliha għalih. Ix-xogħol beda joktor, u Tarċisju iżjed jimmatūra u jimraħ fl-oġġetti tal-fidda li kienu jaslu għandhom għal xi tiswijiet. Komplu jitharreġ fid-disinn, u mhux żgur kien għalaq it-18-il sena meta ħazz lampier ċkejken li mill-ewwel ġibed il-għajn ta' nies midhla tal-knejjes. B'hekk bdew jaslu xogħlijiet akbar tal-fidda u xi deheb ukoll, li kollha ġew imwettqa bl-akbar ħila, tant li isem Tarċisju l-argentier taż-Żejtun inxtered bħal berqa mal-irhula Maltin u Għawdxin.

Tarċisju, kien iżzewweġ lil Carmela Camilleri nhar is-26 ta' Jannar 1964 u minn dan iż-żwieġ kellu tmien ulied li oħroġ il-għaġeb kollha nzertaw idejhom jikluhom għax-xogħol bħal missierhom, kemm is-subien u anke l-bniet.

Diffiċli wieħed jgħid jew isemmi x-xogħlijiet kollha li Tarċisju ħadem fuq medda ta' kważi 60 sena, iżda fost l-aktar imsemmijin huma dawn:

Fiz-Żejtnun insibu: Kuruna u ċintorin tad-deheb ta' Santa Katerina, 4 settijiet brazzi tal-vari tal-Ġimgħa l-Kbira, il-lampier tal-altar tal-Karmnu, xi raġġieri għall-Ġimgħa l-Kbira u l-gwarniċ tal-artali.

Fil-Mosta hemm: Il-lampier maġġur ta' kuljum li huwa l-akbar wiehed li jeżisti f'Malta, kapsula, sitt lampieri tal-kor, żewġ ventartali, wiehed tar-Rużarju u iehor ta' San Pawl, flimkien mal-affarijiet tal-mejda kollha, l-inċensier, in-navetta, is-satla u l-asperġis.

Ġewwa r-Rabat hemm dawn ix-xoghlijiet: Pedestall ta' San Ġużepp, il-kuruna, il-mant, u s-sandli ta' San Ġużepp il-qadim magħruf bħala San Ġużepp ix-xiħ, dawn kollha jinsabu fil-knisja ta' Ġiezu, waqt li fir-Rabat ukoll kien għamel it-tabernaklu maġġur għal parroċċa ta' San Pawl.

Ġol-Belt Valletta halla l-marka tiegħu: Fil-Parroċċa tal-Karmnu, tabernaklu maġġur, żewġ ventartali, salib tal-bazilika, salib tal-kleru, il-qamar, is-sandli u s-serp, kollha tad-deheb għall-vara tal-Karmnu, waqt li għal parroċċa ta' San Pawl kien għamel il-kanopew ta' fuq it-tabernaklu.

- **F'Marsaxlokk insibu:** Il-lampier maġġur u r-raġġiera ta' mal-vara tal-Madonna ta' Pompeii.
- **Ġewwa Hal-Lija:** Il-pedistall tal-ostensorju.
- **Fil-Mellieha:** sitt lampieri għas-Santwarju.
- **Fil-Gżira hadem:** It-tabernaklu maġġur.
- **F'Hal-Għaxaq halla:** Il-lampier maġġur.
- **Fil-Fgura:** Ir-raġġiera tat-titular.
- **Ġewwa Raħal Ġdid:** Ir-raġġieri tal-istatwi tal-Ġimgħa l-Kbira.
- **Ġo Santa Venera hadem:** Il-kuruna, il-palma, is-salib u d-dijadema tat-titular.
- **F'Hal Safi:** żewġ lampieri.

Fil-gżira Għawdxija, Tarcisju, halla impatt kbir bix-xogħol tad-deheb u l-fidda u ġew fdati lili bosta kummissjonijiet, xi wħud minnhom huma dawn:

Fil-Belt Vittoria: Għal katidral hadem id-*dead mask* ta' Papa Piju IX u għall-Parroċċa ta' San Ġorġ, il-baklu tal-Isqof, id-disa' lampieri ta' madwar San Ġorġ, sitt ċiborji li kienu reġgħu ġew lejn Malta biex intużaw fil-quddiesa tal-Papa fuq il-Fosos. Fir-Rabat ukoll, imma fil-kunvent tal-Kapuċċini, hadem it-tabernaklu maġġur.

Ġewwa n-Nadur hadem: L-artal ta' San Kurunatu, girlanda, u xi affarijiet tal-Ġimġha l-Kbira, bħal raġġieri u l-labardi.

Fix-Xewkija: Il-pissidi l-kbir.

Fil-Fontana: Il-kuruna tal-inkurunazzjoni tal-kwadru titulari.

F'Santa Luċija insibu: Il-lampier maġġur, sfera, u d-dijadema tat-titular.

Għas-santwarju ta' Pinu għamel: tmien lampieri, il-gwarniċ titulari, erba' gandlieri tal-artal mejda, l-istilel tad-deheb li ġew imqiegħda mill-Papa Ġwanni Pawlu II, kif ukoll il-lampa li xegħel huwa ukoll.

Imma aktarx li l-aktar imkabbra fost l-Għawdxin bix-xogħlijiet ta' Tarcisju huma x-Xaġhrin, fejn Tarcisju hallielhom il-kuruna tad-deheb li biha saret l-inkurunazzjoni uffiċjali fis-sena 1973, ir-raġġiera, is-sħaba u l-fjura ta' mal-vara titulari u t-tintinablu tal-bażilika. U ta' dan kollu, baqgħu jfakkruh b'bandalora bi xbiha tiegħu, li tintrema għal festa tal-Bambina.

Minbarra dawn ix-xogħlijiet kollha, Tarcisju gie fdat biex jaħdem ir-relikwarju tal-beatifikazzjoni ta' San Ġorġ Preca, kif ukoll ir-rigali li ngħataw lil Papa f'zewġ okkażjonijiet. Dawn kienu, xbiha tal-Madonna ta' Pinu u gwarniċ tal-fidda li twaħħal ma' pittura. Kien gie wkoll ikkummissjonat biex jaħdem ir-rigal li kien gie mogħti lir-reġina Elizabetta II, qabel l-aħħar miġja tagħha f'Malta.

Hiliet Tarcisju hargu wkoll 'il barra minn xtutna, għaliex għal knisja tal-Madonna della Lacrime f'Sirakuza hadem il-pedistall tal-ostensorju. F'Nurnberg, il-Ġermanja, Tarcisju wkoll halla t-timbru tiegħu billi hadem il-lampier maġġur fil-katidral ta' San Lawrenz. Barra minn Malta wkoll għandu diversi xogħlijiet għand kollezzjonisti diversi li huma mxerrda madwar id-dinja kollha, tant li diffiċli ferm biex tiġborhom kollha, biss biss jeżistu mas-sebghin lampier.

Tarċisju halla dan il-wied ta' dmugħ fl-20 ta' Marzu 2014 fl-għomor ta' 80 sena (jagħlaq sentejn għada u għalhekk għazilt li nikteb fuqu) u bil-mewt tiegħu, ir-raħal tagħna tilef gawhra prezzjuża. Izda għalkemm gismu m'għadux magħna, l-ispirtu tiegħu qiegħed f'uliedu s-subien Deo, Joseph, Mario, Manuel u Tarcisio, li komplew fejn halla missierhom u qed ikomplu jgħollu 'l fuq isem iż-Żejtun.